

قسطوں کے کاروبار کا شرعی حکم

مجیب: ابو حذیفہ محمد شفیق عطاری

فتویٰ نمبر: WAT-1362

تاریخ اجراء: 10 رجب المرجب 1444ھ / 02 فروری 2023ء

دارالافتاء اہلسنت

(دعوت اسلامی)

سوال

قسطوں پر کاروبار کرنا کیسا ہے؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

قسطوں کا کاروبار کرنا اور قسطوں پر بیچتے ہوئے نقد سے زیادہ قیمت میں بیچنا درج ذیل شرائط کے ساتھ جائز ہے۔ سب سے پہلے تو ضروری ہے کہ یہ طے کر لیا جائے کہ یہ سود نقد کیا جا رہا ہے یا ادھار اور ایک بات ڈن کر کے گاہک کے ساتھ سامان کی ایک رقم مقرر (fix) کر لی جائے کہ میں یہ سامان آپ کو اتنی قیمت کا بیچ رہا ہوں اور قسطیں اور ادائیگی کی مدت بھی طے کی جائے اور پیمنٹ و قسط لیٹ ہو جانے کی صورت میں جرمانے کی شرط نہ لگائی جائے۔ کسٹمر پر لازم ہوگا کہ وہ ہر قسط بغیر کسی تاخیر کے وقت پر ادا کرے، بلا وجہ شرعی قسط لیٹ نہ کرے، اور اگر بیچنے والے کی رضا کے بغیر، بلا اجازت شرعی تاخیر کرے گا تو گنہگار ہوگا، لیکن اس سے جرمانہ لینا، جائز نہیں ہوگا۔ نیز اس کے علاوہ بھی کوئی ناجائز شرط جیسے انشورنس کی شرط نہ لگائی جائے، تو یہ کاروبار کرنا، جائز ہوگا اور اگر کوئی ناجائز شرط لگادی جائے، تو اس ناجائز شرط کی وجہ سے سودانا جائز ہو جائے گا۔

صدر الشریعہ حضرت مفتی محمد امجد علی اعظمی رحمۃ اللہ علیہ فرماتے ہیں: ”بیع (سودے) میں ثمن (رقم) کا معین (fix) کرنا ضروری ہے۔۔۔ اور جب ثمن معین کر دیا جائے، تو بیع چاہے نقد ہو یا ادھار، سب جائز ہے۔۔۔ مگر صورت مسئلہ میں یہ ضرور ہے کہ نقد یا ادھار دونوں میں سے ایک صورت کو معین (fix) کر کے بیع (سودا) کرے اور اگر معین نہ کیا، یوہیں مجمل رکھا کہ نقد اتنے کو اور ادھار اتنے کو، تو یہ بیع فاسد ہوگی اور ایسا کرنا، جائز نہ ہوگا۔“ (ملخصاً) (فتاویٰ امجدیہ، جلد 3، صفحہ 181، مکتبہ رضویہ، کراچی)

مالی جرمانہ جائز نہیں۔ چنانچہ مفتی اعظم پاکستان حضرت علامہ مولانا مفتی محمد وقار الدین رحمۃ اللہ علیہ ایک سوال کے جواب میں ارشاد فرماتے ہیں: ”فروخت کرنے والے کو شریعت نے یہ اختیار دیا ہے کہ نقد کی قیمت اور رکھے اور ادھار

کی قیمت اور مقرر کرے مگر شرط یہ ہے کہ ادھار کی مدت متعین کر دی جائے۔۔۔ جتنی مدت زیادہ ہو، اتنی قیمت زیادہ ہو سکتی ہے۔ مگر سوال میں جو صورت بعد میں لکھی ہے کہ اگر وہ لیٹ کریں، تو دو فیصد یا چار فیصد جرمانہ لیا جائے گا، یہ ناجائز ہے۔ شریعت میں مال پر جرمانہ جائز ہی نہیں ہے۔ ملخصاً“ (وقار الفتاوی، جلد 3، ص 264، بزم وقار الدین، کراچی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



Dar-ul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net